

---

Shrirama Manasi and Bahih Puja Vidhi Vidhanam

ಶ್ರೀರಾಮ ಮಾನಸೀ ಬಹಿಃ ಚ ಪೂಜಾ ವಿಧಿವಿಧಾನಂ

Document Information



---

Text title : shrIrAmapUjAvidhividhAnam mAnasI and bAyhaH from Anandaramayana

File name : shrIrAmapUjAvidhividhAnamAnanda.itx

Category : raama, pUjA

Location : doc\_raama

Transliterated by : PSA Easwaran

Proofread by : PSA Easwaran

Source : AnandarAmAyaNa manoharakhanda sarga 3

Latest update : January 30, 2021

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

January 30, 2021

*sanskritdocuments.org*

---

## ಶ್ರೀರಾಮ ಮಾನಸೀ ಬಹಿಃ ಚ ಪೂಜಾ ವಿಧಿವಿಧಾನಂ



### ಶ್ರೀರಾಮಮಾನಸೀ ಪೂಜಾ ವಿಧಿವಿಧಾನಂ

ಸುತೀಕ್ಷ್ಣಸ್ವೇಕದಾಸಗಸ್ತ್ಯಂ ದೃಷ್ಟ್ವಾ ರಹಸಿ ಸಂಸ್ಥಿತಂ .  
ಪ್ರಣಮ್ಯ ಪರಯಾ ಭಕ್ತ್ಯಾ ಪ್ರೋವಾಚ ವಿನಯಾನ್ವಿತಃ .. 54..  
ಸುತೀಕ್ಷ್ಣ ಉವಾಚ .  
ಹೃದಯೇ ಮಾನಸೀ ಪೂಜಾ ಕೀದೃಶೀ ಚ ವದ ಪ್ರಭೋ .  
ಉಪಚಾರೈಃ ಕತಿವಿದೈಃ ಪೂಜ್ಯತೇ ರಘುನಂದನಃ . 55..  
ಅಗಸ್ತ್ಯ ಉವಾಚ .  
ರಾಮಂ ಪದ್ಮವಿಶಾಲಾಕ್ಷಂ ಕಾಲಾಂಬುದಸಮಪ್ರಭಂ .  
ಸ್ಮಿತವಕ್ತ್ರಂ ಸುಖಾಸೀನಂ ಚಿಂತಯೇಚ್ಚಿತ್ತಪುಷ್ಕರೇ .. 56..  
ರಾಗಾದಿಕಲುಷಂ ಚಿತ್ತಂ ವೈರಾಗ್ಯೇಣ ಸುನಿರ್ಮಲಂ .  
ಕೃತ್ವಾ ಧ್ಯಾಯೇತ್ಸದಾ ರಾಮಂ ಭವಬಂಧವಿಮುಕ್ತಯೇ .. 57..  
ಪ್ರಾತಃ ಶುದ್ಧವಪುರ್ಭೂತ್ವಾ ಶೌಚಾದಿಭಿರತದ್ರಿತಃ .  
ವಿವಿಕ್ತದೇಶಮಾಶ್ರಿತ್ಯ ಧ್ಯಾನಪೂಜಾ ಸಮಾರಭೇತ್ .. 58..  
ನಾಭಿಕುಂದಸಮುದ್ಭೂತಂ ಕದಲೀಕುಸುಮೋಪಮಂ .  
ಅಷ್ಟಪತ್ರಂ ಸ್ನಿಗ್ಧವರ್ಣಂ ಧ್ಯಾಯೇದ್ಧ ದಯಪಂಕಜಂ .. 59..  
ತತ್ಪದ್ಮಂ ರಾಮನಾಮೈವ ಫುಲ್ಲಂ ಕೃತ್ವಾಸ್ಯ ಮಧ್ಯಮೇ .  
ಭಾವಯೇತ್ಸೂರ್ಯಸೋಮಾಗ್ನಿಮಂಡಲಾನುತ್ತರೋತ್ತರಂ .. 60..  
ತಸ್ಯೋಪರಿ ನ್ಯಸೇದ್ಧಿವ್ಯಂ ಪೀಠಂ ರತ್ನಮಯೋಜ್ಜ್ವಲಂ .  
ತನ್ಮಧ್ಯೇ ರಾಘವಂ ಧ್ಯಾಯೇತ್ಸೂರ್ಯಕೋಟಿಸಮಪ್ರಭಂ .. 61..  
ಇಂದೀವರನಿಭಂ ಶಾಂತಂ ವಿಶಾಲಾಕ್ಷಂ ಸುವಕ್ಷಸಂ .  
ಉದ್ಯದ್ಧೀಧಿತಮದ್ಭಾಸ್ವತ್ಕುಂಡಲಾಭ್ಯಾಂ ವಿರಾಜಿತಂ .. 62..  
ಸುನಾಸಂ ಸುಕಿರೀಟಂ ಚ ಸುಕಪೋಲಂ ಶುಚಿಸ್ಥಿತಂ .  
ವಿಜ್ಞಾನಮುದ್ರಂ ದ್ವಿಭುಜಂ ಕಂಬುಗ್ರೀವಂ ಸುಕುಂತಲಂ .. 63..  
ನಾನಾರತ್ನಮಯೈರ್ದಿವ್ಯಹಾರೈರ್ಭೂಷಿತಮವ್ಯಯಂ .  
ವಿದ್ಯುತ್ತುಂಜಪ್ರತೀಕಾಶಂ ವಸ್ತ್ರಯುಗ್ಮಧರಂ ಹರಿಂ .. 64

ವೀರಾಸನಸ್ಥಂ ಸಂತಾನತರುಮೂಲನಿವಾಸಿನಂ .  
 ಮಹಾಸುಗಂಧಲಿಪ್ತಾಂಗಂ ವನಮಾಲಾವಿರಾಜಿತಂ .. 65..  
 ವಾಮಪಾರ್ಶ್ವೇ ಸ್ಥಿತಾಂ ಸೀತಾಂ ಚಾಮೀಕರಸಮಪ್ರಭಾಂ .  
 ಲೀಲಾಪದ್ಮಧರಾಂ ದೇವೀಂ ಚಾರುಹಾಸಾಂ ಶುಭಾನನಾಂ .. 66..  
 ಪಶ್ಯಂತೀಂ ಸ್ನಿಗ್ಧಯಾ ದೃಷ್ಟಯಾ ದಿವ್ಯಾಂ ಕಲ್ಪವಿರಾಜಿತಾಂ .  
 ಛತ್ರಚಾಮರಹಸ್ತೇನ ಲಕ್ಷ್ಮಣೇನ ಸುಸೇವಿತಂ .. 67..  
 ಹನುಮತ್ಪ್ರಮುಖೈರ್ನಿತ್ಯಂ ವಾನರೈಃ ಪರಿವಾರಿತಂ .  
 ಸ್ತೂಯಮಾನಂ ಋಷಿಗಣೈಃ ಸೇವಿತಂ ಭರತಾದಿಭಿಃ .. 68..  
 ಸನಂದನಾದಿಭಿಶ್ಚಾನ್ಯೈರ್ಯೋಗಿವೃಂದೈಃ ಸ್ತುತಂ ಸದಾ .  
 ಸರ್ವಶಾಸ್ತ್ರಾರ್ಥಕುಶಲಂ ಯೋಗಜ್ಞಂ ಯೋಗಸಿದ್ಧಿದಂ .. 69..  
 ಏವಂ ಧ್ಯಾತ್ವಾ ರಾಮಚಂದ್ರಂ ಮಣಿವೃಂದಯಸುಶೋಭಿತಂ .  
 ಶುದ್ಧೇನ ಮನಸಾ ರಾಮಂ ಪೂಜಯೇತ್ಸತತಂ ಹೃದಿ .. 70..  
 ಇತಿ ಧ್ಯಾನಂ .  
 ಆವಾಹಯಾಮಿ ವಿಶ್ವೇಶಂ ಜಾನಕೀವಲ್ಲಭಂ ವಿಭುಂ .  
 ಕೌಸಲ್ಯಾತನಯಂ ವಿಷ್ಣುಂ ಶ್ರೀರಾಮಂ ಪ್ರಕೃತೇಃ ಪರಂ .. 71..  
 ರಾಜಾಧಿರಾಜ ರಾಜೇಂದ್ರ ರಾಮಚಂದ್ರ ಮಹೀಪತೇ .  
 ರತ್ನಸಿಂಹಾಸನಂ ತುಭ್ಯಂ ದಾಸ್ಯಾಮಿ ಸ್ವೀಕುರು ಪ್ರಭೋ .. 72..  
 ಶ್ರೀರಾಮಾಗಚ್ಛ ಭಗವನ್ ರಘುವೀರ ರಘೂತ್ತಮ .  
 ಜಾನಕ್ಯಾ ಸಹ ರಾಜೇಂದ್ರ ಸುಸ್ಥಿರೋ ಭವ ಸರ್ವದಾ .. 73..  
 ರಾಮಚಂದ್ರ ಮಹೇಷ್ವಾಸ ರಾವಣಾಂತಕ ರಾಘವ .  
 ಯಾವತ್ಪೂಜಾ ಸಮಾಪ್ಯೇಹಂ ತಾವತ್ತ್ವಂ ಸನ್ನಿಧೌ ಭವ .. 74..  
 ರಘುನಂದನ ರಾಜರ್ಷೇ ರಾಮ ರಾಜೀವಲೋಚನ .  
 ರಘುವಂಶಜ ಮೇ ದೇವ ಶ್ರೀರಾಮಾಭಿಮುಖೋ ಭವ .. 76..  
 ಪ್ರಸೀದ ಜಾನಕೀನಾಥ ಸುಪ್ರಸಿದ್ಧ ಸುರೇಶ್ವರ .  
 ಪ್ರಸನ್ನೋ ಭವ ಮೇ ರಾಜನ್ ಸರ್ವೇಶ ಮಧುಸೂದನ .. 76..  
 ಶರಣಂ ಮೇ ಜಗನ್ನಾಥ ಶರಣಂ ಭಕ್ತವತ್ಸಲ .  
 ವರದೋ ಭವ ಮೇ ರಾಜನ್ ಶರಣಂ ಮೇ ರಘೂತ್ತಮ .. 77..  
 ತೈಲೋಕ್ಯಪಾವನಾನಂತ ನಮಸ್ತೇ ರಘುನಾಯಕ .  
 ಪಾದ್ಯಂ ಗೃಹಾಣ ರಾಜರ್ಷೇ ನಮೋ ರಾಜೀವಲೋಚನ .. 78..  
 ಪರಿಪೂರ್ಣ ಪರಾನಂದ ನಮೋ ರಾಮಾಯ ವೇಧಸೇ .  
 ಗೃಹಾಣಾಘ್ಯಂ ಮಯಾ ದತ್ತಂ ಕೃಷ್ಣ ವಿಷ್ಣೋ ಜನಾರ್ದನ .. 79..

ಓಂ ನಮೋ ವಾಸುದೇವಾಯ ತತ್ತ್ವಜ್ಞಾನಸ್ವರೂಪಿಣೇ .  
 ಮಧುಪರ್ಕಂ ಗೃಹಾಣೇಮಂ ರಾಜಾರಾಜಾಯ ತೇ ನಮಃ .. 80..  
 ನಮಃ ಸತ್ಯಾಯ ಶುದ್ಧಾಯ ಬುಧ್ಧ್ಯಾಯ ಜ್ಞಾನರೂಪಿಣೇ .  
 ಗೃಹಾಣಾಚಮನಂ ದೇವ ಸರ್ವಲೋಕೈಕನಾಯಕ .. 81..  
 ಬ್ರಹ್ಮಾಂಡೋದರಮಧ್ಯಸ್ಥೈಸ್ತೀರ್ಥೈಶ್ಚ ರಘುನಂದನ .  
 ಸ್ನಾಪಯಿಷ್ಯಾಮ್ಯಹಂ ಭಕ್ತ್ಯಾ ತ್ವಂ ಗೃಹಾಣ ಜನಾರ್ದನ .. 82..  
 ಸಂತಪ್ತಕಾಂಚನಪ್ರಖ್ಯಂ ಪೀತಾಂಬರಮಿಮಂ ಹರೇ .  
 ಸಂಗೃಹಾಣ ಜಗನ್ನಾಥ ರಾಮಚಂದ್ರ ನಮೋಽಸ್ತು ತೇ .. 83..  
 ಶ್ರೀರಾಮಾಚ್ಯುತ ಯಜ್ಞೇಶ ಶ್ರೀಧರಾನಂದ ರಾಘವ .  
 ಬ್ರಹ್ಮಸೂತ್ರಂ ಸೋತ್ತರೀಯಂ ಗೃಹಾಣ ರಘುನಾಯಕ .. 84..  
 ಕಿರೀಟಹಾರಕೇಯೂರರತ್ನಕುಂಡಲಮೇಖಲಾಃ .  
 ಗೈವೇಯಕೌಸ್ತುಭಂ ಹಾರಂ ರತ್ನಕಂಕಣನೂಪುರಾನ್ .. 85..  
 ಏವಮಾದೀನಿ ಸರ್ವಾಣಿ ಭೂಷಣಾನಿ ರಘೂತ್ತಮ .  
 ಅಹಂ ದಾಸ್ಯಾಮಿ ತೇ ಭಕ್ತ್ಯಾ ಸಂಗೃಹಾಣ ಜನಾರ್ದನ .. 86..  
 ಕುಂಕುಮಾಗರುಕಸ್ತೂರಿಕರ್ಪೂರೋನ್ಮಿಶ್ರಚಂದನಂ .  
 ತುಭ್ಯಂ ದಾಸ್ಯಾಮಿ ವಿಶ್ವೇಶ ಶ್ರೀರಾಮ ಸ್ವೀಕುರು ಪ್ರಭೋ .. 87..  
 ತುಲಸೀಕುಂದಮಂದಾರಜಾತಿಪುನ್ನಾಗಚಂಪಕೈಃ .  
 ಕದಂಬಕರವೀರೈಶ್ಚ ಕುಸುಮೈಃ ಶತಪತ್ರಕೈಃ .. 88..  
 ನೀಲಾಂಬುಜೈರ್ವಿಲ್ವದಲೈಃ ಪುಷ್ಪಮಾಲೈಶ್ಚ ರಾಘವ .  
 ಪೂಜಯಿಷ್ಯಾಮ್ಯಹಂ ಭಕ್ತ್ಯಾ ಸಂಗೃಹಾಣ ನಮೋಽಸ್ತು ತೇ .. 89..  
 ವನಸ್ಪತಿರಸೈರ್ದಿವ್ಯಗಂಧಾಡ್ಯೈಃ ಸುಮನೋಹರೈಃ .  
 ರಾಮಚಂದ್ರ ಮಹೀಪಾಲ ಧೂಪೋಽಯಂ ಪ್ರತಿಗೃಹ್ಯತಾಂ .. 90..  
 ಜ್ಯೋತಿಷಾಂ ಪತಯೇ ತುಭ್ಯಂ ನಮೋ ರಾಮಾಯ ವೇಧಸೇ .  
 ಗೃಹಾಣ ದೀಪಕಂ ರಾಜಂಸ್ತ್ರೈಲೋಕ್ಯತಿಮಿರಾಪಹಂ .. 91..  
 ಇದಂ ದಿವ್ಯಾನ್ನಮಮೃತಂ ರಸೈಃ ಷಡ್ಭಿರ್ವಿರಾಜಿತಂ .  
 ಶ್ರೀರಾಮ ರಾಜರಾಜೇಂದ್ರ ನೈವೇದ್ಯಂ ಪ್ರತಿಗೃಹ್ಯತಾಂ .. 12..  
 ನಾಗವಲ್ಲಿದಲೈರ್ಯುಕ್ತಂ ಪೂಗೀಫಲಸಮನ್ವಿತಂ .  
 ತಾಂಬೂಲಂ ಗೃಹ್ಯತಾಂ ರಾಮ ಕರ್ಪೂರಾದಿಸಮನ್ವಿತಂ .. 93..  
 ಮಂಗಲಾರ್ಥಂ ಮಹೀಪಾಲ ನೀರಾಜನಮಿದಂ ಹರೇ .  
 ಸಂಗೃಹಾಣ ಜಗನ್ನಾಥ ರಾಮಚಂದ್ರ ನಮೋಽಸ್ತು ತೇ .. 94..

ಅಥ ನಮಸ್ಕಾರಾಷ್ಟಕಮಂತ್ರಾಃ

ಓಂ ನಮೋ ಭಗವತೇ ಶ್ರೀರಾಮಾಯ ಪರಮಾತ್ಮನೇ .  
 ಸರ್ವಭೂತಾಂತರಸ್ಥಾಯ ಸಸೀತಾಯ ನಮೋ ನಮಃ .. 95..  
 ಓಂ ನಮೋ ಭಗವತೇ ಶ್ರೀರಾಮ ರಾಮಚಂದ್ರಾಯ ವೇಧಸೇ .  
 ಸರ್ವವೇದಾಂತವೇದ್ಯಾಯ ಸಸೀತಾಯ ನಮೋ ನಮಃ .. 96..  
 ಓಂ ನಮೋ ಭಗವತೇ ಶ್ರೀವಿಷ್ಣುವೇ ಪರಮಾತ್ಮನೇ .  
 ಪರಾತ್ಪರಾಯ ರಾಮಾಯ ಸಸೀತಾಯ ನಮೋ ನಮಃ .. 97..  
 ಓಂ ನಮೋ ಭಗವತೇ ಶ್ರೀರಘುನಾಥಾಯ ಶಾರ್ಙ್ಗಣೇ .  
 ಚಿನ್ಮಯಾನಂದರೂಪಾಯ ಸಸೀತಾಯ ನಮೋ ನಮಃ .. 98..  
 ಓಂ ನಮೋ ಭಗವತೇ ಶ್ರೀರಾಮ ಶ್ರೀಕೃಷ್ಣಾಯ ಚಕ್ರಿಣೇ .  
 ವಿಶುದ್ಧಜ್ಞಾನದೇಹಾಯ ಸಸೀತಾಯ ನಮೋ ನಮಃ .. 99..  
 ಓಂ ನಮೋ ಭಗವತೇ ಶ್ರೀವಾಸುದೇವಾಯ ವಿಷ್ಣುವೇ .  
 ಪೂರ್ಣಾನಂದೈಕರೂಪಾಯ ಸಸೀತಾಯ ನಮೋ ನಮಃ .. 100..  
 ಓಂ ನಮೋ ಭಗವತೇ ಶ್ರೀರಾಮ ರಾಮಭದ್ರಾಯ ವೇಧಸೇ .  
 ಸರ್ವಲೋಕಶರಣ್ಯಾಯ ಸಸೀತಾಯ ನಮೋ ನಮಃ .. 101..  
 ಓಂ ನಮೋ ಭಗವತೇ ಶ್ರೀರಾಮಾಯಾಮಿತತೇಜಸೇ .  
 ಬ್ರಹ್ಮಾನಂದೈಕರೂಪಾಯ ಸಸೀತಾಯ ನಮೋ ನಮಃ .. 102..  
 ಇತಿ ನಮಸ್ಕಾರಾಷ್ಟಕಮಂತ್ರಾಃ .

ಶ್ರೀರಾಮಬಹಿಃಪೂಜಾವಿಧಿವಿಧಾನಂ

ನೃತ್ಯಗೀತಾದಿವಾದ್ಯಾದಿಪುರಾಣಪಠನಾದಿಭಿಃ .  
 ರಾಜೋಪಚಾರೈರಖಿಲೈಃ ಸಂತುಷ್ಟೋ ಭವ ರಾಘವ .. 103..  
 ವಿಶುದ್ಧಜ್ಞಾನದೇಹಾಯ ರಘುನಾಥಾಯ ವಿಷ್ಣುವೇ .  
 ಅಂತಃಕರಣಸಂಶುದ್ಧಿಂ ದೇಹಿ ಮೇ ರಘುನಂದನ .. 104..  
 ನಮೋ ನಾರಾಯಣಾನಂತ ಶ್ರೀರಾಮ ಕರುಣಾನಿಧೇ .  
 ಮಾಮುದ್ಧರ ಜಗನ್ನಾಥ ಘೋರಾತ್ಸಂಸಾರಸಾಗರಾತ್ .. 105..  
 ರಾಮಚಂದ್ರ ಮಹೇಷ್ಟಾಸ ಶರಣಾಗತತತ್ಪರ .  
 ಪಾಹಿ ಮಾಂ ಸರ್ವಲೋಕೇಶ ತಾಪತ್ರಯಮಹಾನಲಾತ್ .. 106..  
 ಶ್ರೀಕೃಷ್ಣ ಶ್ರೀಕರ ಶ್ರೀಶ ಶ್ರೀರಾಮ ಶ್ರೀನಿಧೇ ಹರೇ .  
 ಶ್ರೀನಾಥ ಶ್ರೀಮಹಾವಿಷ್ಟೋ ಶ್ರೀನೃಸಿಂಹ ಕೃಪಾನಿಧೇ .. 107..  
 ಗರ್ಭಜನ್ಮಜರಾವ್ಯಾಧಿಘೋರಸಂಸಾರಸಾಗರಾತ್ .

ಮಾಮುದ್ಧರ ಜಗನ್ನಾಥ ಕೃಷ್ಣ ವಿಷ್ಣೋ ಜನಾರ್ದನ .. 108..

ಶ್ರೀರಾಮ ಗೋವಿಂದ ಮುಕುಂದ ಕೃಷ್ಣ ಶ್ರೀನಾಥ ವಿಷ್ಣೋ ಭಗವನ್ನಮಸ್ತೇ .

ಪ್ರೌಢಾರಿಷಡ್ವರ್ಗಮಹಾಭಯೇಭ್ಯೋ ಮಾಂ ತ್ರಾಹಿ ನಾರಾಯಣ ವಿಶ್ವಮೂರ್ತೇಃ ..  
109..

ಶ್ರೀರಾಮಾಚ್ಯುತ ಯಜ್ಞೇಶ ಶ್ರೀಧರಾನಂದ ರಾಘವ .

ಶ್ರೀಗೋವಿಂದ ಹರೇ ವಿಷ್ಣೋ ನಮಸ್ತೇ ಜಾನಕೀಪತೇ .. 110..

ಬ್ರಹ್ಮಾನಂದೈಕವಿಜ್ಞಾನಂ ತ್ವನ್ನಾಮಸ್ಮರಣಂ ನೃಣಾಂ .

ತ್ವತ್ಪದಾಂಬುಜಸದ್ಭಕ್ತಿಂ ದೇಹಿ ಮೇ ರಘುವಲ್ಲಭ .. 111.

ನಮೋಽಸ್ತು ನಾರಾಯಣ ವಿಶ್ವಮೂರ್ತೇ ನಮೋಽಸ್ತು ತೇ ಶಾಶ್ವತ ವಿಶ್ವಯೋನೇ .

ತ್ವಮೇವ ವಿಶ್ವಂ ಸಚರಾಚರಂ ಚ ತ್ವಾಮೇವ ಸರ್ವಂ ಪ್ರವದಂತಿ ಸಂತಃ .. 112..

ನಮೋಽಸ್ತು ತೇ ಕಾರಣಕಾರಣಾಯ ನಮೋಽಸ್ತು ಕೈವಲ್ಯಫಲಪ್ರದಾಯ .

ನಮೋ ನಮಸ್ತೇಽಸ್ತು ಜಗನ್ಮಯಾಯ ವೇದಾಂತವೇದ್ಯಾಯ ನಮೋ ನಮಸ್ತೇ ..  
113..

ನಮೋ ನಮಸ್ತೇ ಭರತಾಗ್ರಜಾಯ ನಮೋಽಸ್ತು ಯಜ್ಞಪ್ರತಿಪಾಲನಾಯ .

ಅನಂತ ಯಜ್ಞೇಶ ಹರೇ ಮುಕುಂದ ಗೋವಿಂದ ವಿಷ್ಣೋ ಭಗವನ್ಮೂರಾರೇ .. 114..

ಶ್ರೀವಲ್ಲಭಾನಂತ ಜಗನ್ನಿವಾಸ ಶ್ರೀರಾಮ ರಾಜೇಂದ್ರ ನಮೋ ನಮಸ್ತೇ .

ಶ್ರೀಜಾನಕೀಕಾಂತ ವಿಶಾಲನೇತ್ರ ರಾಜಾಧಿರಾಜ ತ್ವಯಿ ಮೇಽಸ್ತು ಭಕ್ತಿಃ .. 115..

ತಪ್ತಜಾಂಬೂನದೇನೈವ ನಿರ್ಮಿತಂ ರತ್ನಭೂಷಿತಂ .

ಸ್ವರ್ಣಪುಷ್ಪಂ ರಘುಶ್ರೇಷ್ಠ ದಾಸ್ಯಾಮಿ ಸ್ವೀಕುರು ಪ್ರಭೋ .. 116..

ಹೃತ್ಪದ್ಮಕರ್ಣಿಕಾಮಧ್ಯೇ ಸೀತಯಾ ಸಹ ರಾಘವ .

ನಿವಸ ತ್ವಂ ರಘುಶ್ರೇಷ್ಠ ಸರ್ವೈರಾವರಣೈಃ ಸಹ .. 117..

ಮನೋವಾಕ್ಯಾಯಜನಿತಂ ಕರ್ಮ ಯದ್ವಾ ಶುಭಾಶುಭಂ .

ತತ್ಸರ್ವಂ ಪ್ರೀತಯೇ ಭೂಯಾನ್ನಮೋ ರಾಮಾಯ ಶಾರ್ಙ್ಗಣೇ .. 118..

ಅಪರಾಧಸಹಸ್ರಾಣಿ ಕ್ರಿಯತೇಽಹರ್ನಿಶಂ ಮಯಾ .

ದಾಸೋಽಯಮಿತಿ ಮಾಂ ಮತ್ಪಾ ಕ್ಷಮಸ್ವ ರಘುಪುಂಗವ .. 119..

ನಮಸ್ತೇ ಜಾನಕೀನಾಥ ರಾಮಚಂದ್ರ ಮಹೀಪತೇ .

ಪೂರ್ಣಾನಂದೈಕರೂಪ ತ್ವಂ ಗೃಹಾಣಾಘ್ಯಂ ನಮೋಽಸ್ತು ತೇ .. 120..

ಏವಂ ಯಃ ಕುರುತೇ ಪೂಜಾ ಬಹಿರ್ವಾ ಹೃದಯೇಽಪಿ ಚ .

ಸಕೃತ್ಪೂಜನಮಾತ್ರೇಣ ರಾಮ ಏವ ಭವೇನ್ನರಃ .. 121..

ಕಿಂ ಪುನಃ ಸತತಂ ಬ್ರಹ್ಮಣ್ಯೇವಂ ಪೂಜ್ಯ ಸ್ಥಿತೋ ಹಿ ಸಃ .

ಸರ್ವಾನ್ಕಾಮಾನವಾಪ್ನೋತಿ ಚೇಹ ಲೋಕೇ ಪರತ್ರ ಚ . 122..

ಏವಂ ಸುತೀಕ್ಷ್ಣ ತೇ ಪ್ರೋಕ್ತಂ ಯಥಾ ಪೃಷ್ಠಂ ತ್ವಯಾ ಮಮ .

ಹೃದಯೇ ಮಾನಸೀಪೂಜಾವಿಧಾನಂ ರಾಘವಸ್ಯ ಚ .. 123..  
 ಶ್ರೀರಾಮದಾಸ ಉವಾಚ .  
 ಏವಂ ಶಿಷ್ಯ ಸುತೀಕ್ಷ್ಣಾಯ ಮುನಯೇಽಗಸ್ತಿನಾ ಪುರಾ .  
 ಯತ್ಪ್ರೋಕ್ತಂ ತನ್ಮಯಾ ಸರ್ವಂ ತವ ಪ್ರೋಕ್ತಂ ಸವಿಸ್ತರಾತ್ .. 124..  
 ಇತಿ ಶ್ರೀಶತಕೋಟಿರಾಮಚರಿತಾಂತರ್ಗತೇ ಶ್ರೀಮದಾನಂದರಾಮಾಯಣೇ  
 ವಾಲ್ಮೀಕೀಯೇ ಮನೋಹರಕಾಂಡೇ ತೃತೀಯಸರ್ಗಾಂತರ್ಗತಂ  
 ಶ್ರೀರಾಮಮಾನಸೀಪೂಜಾವಿಧಿವಿಧಾನಂ ಸಮಾಪ್ತಂ .  
 ಅಥ ಬಹಿಃಪೂಜಾವಿಧಿವಿಧಾನಂ .  
 ಶಿಷ್ಯಾದುನಾ ಬಹಿಃಪೂಜಾವಿಧಾನಂ ಚ ಮಯೋಚ್ಯತೇ .  
 ನರಃ ಪ್ರಾತಃ ಸಮುತ್ಥಾಯ ಕೃತ್ವಾ ಶೌಚಾದಿಕಾಃ ಕ್ರಿಯಾಃ 125..  
 ಸ್ನಾತ್ವಾ ಸಂಧ್ಯಾದಿಕಂ ಕೃತ್ವಾ ದೇವಪೂಜಾಂ ಸಭಾರಭೇತ್ .  
 ತೀರ್ಥೇ ದೇವಾಲಯೇ ವಾಽಪಿ ಗೋಷ್ಠೇ ಪುಣ್ಯಸ್ಥಲೇಷು ಚ .. 126..  
 ನದ್ಯಾಸ್ತಟೇ ದೇವಗೇಹೇ ತುಲಸೀಸನ್ನಿಧೌ ತಥಾ .  
 ಲಿಪ್ತ್ವಾ ಭೂಮಿಂ ಗೋಮಯೇನ ತತೋ ಪದ್ಮಾನ್ವಿ ಲೇಖಯೇತ್ .. 127..  
 ಸಿತರಕ್ತಹರಿತ್ವೀತನೀಲಕೃಷ್ಣಾದಿಸಂಭವಃ .  
 ನಾನಾವರ್ಣಶ್ಚಿತ್ತಿತಾನಿ ತತ್ರ ಪೂಜಾ ಸಮಾರಭೇತ್ .. 128..  
 ಅಷ್ಟೋತ್ತರಸಹಸ್ರಶ್ರೀರಾಮಲಿಂಗಾತ್ಮಕಾಸನಂ .  
 ವಾಷ್ಟೋತ್ತರಶತಂ ಶ್ರೀಮದ್ರಾಮಲಿಂಗಾತ್ಮಕಾಸನಂ .. 129..  
 ಅಷ್ಟೋತ್ತರಸಹಸ್ರಶ್ರೀರಾಮಭದ್ರಾಸನಂ ಹಿ ವಾ .  
 ವಾಷ್ಟೋತ್ತರಶತಂ ಶ್ರೀಮದ್ರಾಮಭದ್ರಾಸನಂ ಶುಭಂ .. 130..  
 ಬಹುನ್ಯನ್ಯಾನಿ ಶತಶಃ ಸಂತಿ ಲಘ್ವಾಸನಾನಿ ಹಿ .  
 ತೇಷಾಂ ಮಧ್ಯಾದೇಕಮೇವಾಸನಂ ಸಂಸ್ಥಾಪ್ಯ ಚಿತ್ತಿತಂ .. 131..  
 ಪೀಠೋಪರಿ ಕೃತಂ ವಸ್ತ್ರಂ ಪತ್ರಾದಿಷ್ಟಪಿ ವಾ ಕೃತಂ .  
 ಆಸನೋಪರಿ ಜಾನಕ್ಯಾ ರಾಘವಾದೀನ್ನಿವೇಶಯೇತ್ .. 132..  
 ಆಸನೇ ಸರ್ವತೋಭದ್ರಮಧ್ಯೇ ಪದ್ಮೋಪರಿ ನ್ಯಸೇತ್ .  
 ಸೀತಯಾ ರಾಘವಂ ರಮ್ಯಂ ವರಸಿಂಹಾಸನೇ ಸ್ಥಿತಂ .. 133..  
 ರಾಮಸ್ಯ ಪೃಷ್ಠಭಾಗೇ ಚ ಲಕ್ಷ್ಮಣಂ ಸ್ಥಾಪಯೇತ್ತತಃ .  
 ರಾಮಸ್ಯ ದಕ್ಷಿಣೇ ಪಾರ್ಶ್ವೇ ಭರತಂ ವಿನ್ಯಸೇಚ್ಛುಭಂ .. 134..  
 ರಾಮಸ್ಯ ವಾಮಪಾರ್ಶ್ವೇ ಹಿ ಶತ್ರುಘ್ನಂ ವಿನ್ಯಸೇಚ್ಛುಭಂ .  
 ಪುರತೋ ರಾಮಚಂದ್ರಸ್ಯ ವಾಯುಪುತ್ರಂ ತು ವಿನ್ಯಸೇತ್ .. 135..  
 ರಾಮಸ್ಯ ವಾಯುದಿಗ್ಭಾಗೇ ಸುಗ್ರೀವಂ ಸ್ಥಾಪಯೇತ್ತತಃ .  
 ಈಶಾನ್ಯಾಂ ರಾಮಚಂದ್ರಸ್ಯ ವಿನ್ಯಸ್ಯ ಚ ವಿಭೀಷಣಂ .. 136..

ರಾಮಸ್ಯ ವಹ್ನಿದಿಗ್ಭಾಗೇ ವಿನ್ಯಸೇದಂಗದಂ ತತಃ .  
 ನೈರ್ಘ್ರಾಂ ರಾಮಚಂದ್ರಸ್ಯ ಜಾಂಬವಂತಂ ತು ವಿನ್ಯಸೇತ್ .. 137..  
 ಪೂಜ್ಯಪೂಜಕಯೋರ್ಮಧ್ಯೇ ಪ್ರಾಗ್ಧಿಗ್ಭಾಗೇ ಯಾಽರ್ಚನೇ ತ್ವಿಹ .  
 ಸರ್ವಶಾಸ್ತ್ರೇಷ್ಟೇವಮೇವ ನಿರ್ಣಯಃ ಕಥ್ಯತೇ ಬುದ್ಧಿಃ .. 138..  
 ಲಕ್ಷ್ಮಣಸ್ಯ ಕರೇ ದೇಯಂ ಭತ್ತಂ ಮುಕ್ತಾವಿರಾಜಿತಂ .  
 ಭರತಸ್ಯ ಕರೇ ದೇಯಂ ಚಾಮರಂ ರುಕ್ಮಮಂಡಿತಂ .. 139..  
 ಶತ್ರುಘ್ನಸ್ಯ ಕರೇ ದೇಯಂ ವ್ಯಜನಂ ಚಿತ್ತಿತಂ ಶುಭಂ .  
 ಹನೂಮತಃ ಕರೇ ದೇಯಂ ರಾಮಸ್ಯ ಪಾದುಕಾದ್ವಯಂ .. 140..  
 ಸುಗ್ರೀವಸ್ಯ ಕರೇ ದೇಯಂ ಜಲಪಾತ್ರಂ ಮನೋಹರಂ .  
 ಕರೇ ವಿಭೀಷಣಸ್ಯಾಪಿ ದೇಯಂ ಮುಕುರಮುತ್ತಮಂ .. 141..  
 ದೇಯಂ ತಾಂಬೂಲಪಾತ್ರಂ ಚ ವಾಲಿನಂದನಸತ್ಕರೇ .  
 ಜಾಂಬವತಃ ಕರೇ ದೇಯೋ ವನಕೋಶೋ ಮಹತ್ತಮಃ .. 142..  
 ನವಾಯತನಮೇವಂ ಹಿ ಸ್ಥಾಪಯೇದ್ರಾಘವಸ್ಯ ಚ .  
 ಅಥವಾ ಪಂಚಾಯತನಂ ಸ್ಥಾಪಯೇದಾಸನೋಪರಿ .. 143..  
 ಸೀತಾಯಾ ರಾಮಚಂದ್ರಸ್ಯ ಮಧ್ಯೇ ಪೃಷ್ಠೇ ತು ಲಕ್ಷ್ಮಣಂ .  
 ಭರತಂ ಸವ್ಯಪಾರ್ಶ್ವೇ ಚ ಶತ್ರುಘ್ನಂ ವಾಮಪಾರ್ಶ್ವಕೇ .. 144..  
 ಪುರತೋ ವಾಯುಪುತ್ರಂ ಚ ಪೂರ್ವೋಕ್ತೈರುಪಚಾರಕೈಃ .  
 ಏವಂ ಸಂಸ್ಥಾಪಯೇದ್ಭಕ್ತ್ಯಾ ರಾಮಂ ಭದ್ರಾಸನೋಪರಿ .. 145..  
 ಅಥವಾ ಸೀತಯಾ ರಾಮಂ ಮಧ್ಯೇ ಸ್ಥಾಪ್ಯ ತತಃ ಪರಂ .  
 ರಾಮಸ್ಯ ಪೃಷ್ಠೇ ಸೌಮಿತ್ತಿಂ ರಾಮಾಗ್ರೇ ವಾಯುನಂದನಂ .. 146..  
 ಸ್ಥಾಪ್ಯೈವಂ ಪೂಜಯೇದ್ಭಕ್ತ್ಯಾ ರಾಮಂ ಧೃತಶರಾಸನಂ .  
 ಅಥವಾ ಸೀತಯಾ ರಾಮಂ ಲಕ್ಷ್ಮಣಂ ಪರಿಪೂಜಯೇತ್ .. 147..  
 ಸೀತಾನುಜೌ ವಿನಾ ಪೂಜಾ ರಾಮಸ್ಯೈಕಸ್ಯ ನಾಚರೇತ್ .  
 ಕೃತಾ ಚೇದ್ವಿಘ್ನಕರ್ತ್ರೀ ಸಾ ಭವೇದತ್ರ ನ ಸಂಶಯಃ .. 148..  
 ನವಾಯತನಪೂಜಾ ಸಾ ಶ್ರೇಷ್ಠಾ ಜ್ಞೇಯಾ ಶುಭಪ್ರದಾ .  
 ಯಾ ಪಂಚಾಯತನೀ ಪೂಜಾ ಜ್ಞೇಯಾ ಸಾ ಮಧ್ಯಮಾಽತ್ರ ಹಿ .. 149..  
 ತ್ರಿದೈವತ್ಯಾ ತು ಯಾ ಪೂಜಾ ಕನಿಷ್ಠಾ ಸಾ ನಿಗದ್ಯತೇ .  
 ಅತಿಕನಿಷ್ಠಾ ಪೂಜಾ ಸಾ ದ್ವಿದೈವತ್ಯಾ ಸ್ಮೃತಾ ಹಿ ಸಾ .. 150..  
 ಕೋದಂಡಂ ವಾಮಹಸ್ತೇ ಚ ತೂಣೀರಂ ವಾಮಪಾರ್ಶ್ವಕೇ .  
 ನಿಜನಾಮಾಂಕಿತಂ ಬಾಣಂ ದಧಾನಂ ದಕ್ಷಿಣೇ ಕರೇ .. 151..  
 ಏವಂ ಶ್ರೀರಾಘವಂ ಸ್ಥಾಪ್ಯ ತತಃ ಪೂಜಾಂ ಸಮಾರಭೇತ್ .



ಆತ್ಮನೋ ವಾಮಭಾಗೇ ಚ ಜಲಕುಂಭಂ ನಿಧಾಯ ಹಿ .. 152..  
 ಆತ್ಮನೋ ದಕ್ಷಿಣೇ ಭಾಗೇ ಪೂಜಾಪಾತ್ರಂ ನಿವೇಶಯೇತ್ .  
 ಆತ್ಮನಃ ಪುರತಃ ಪಾತ್ರಂ ಸ್ಥಾಪಯೇದ್ವಿಸ್ಪೃತಂ ವರಂ .. 153..  
 ಪ್ರಾಬಮುಖಃ ಸುಖಮಾಸೀನೋ ಧೃತಪದ್ಮಾಸನಃ ಶುಚಿಃ .  
 ಮೌನೀ ಧೃತಾಕ್ಷತುಲಸೀಮಾಲೋ ನಿಶ್ಚಲಮಾನಸಃ .. 154..  
 ಬದ್ಧಗ್ರಂಥಿಶಿಖಃ ಶುದ್ಧವಸ್ತ್ರೋ ಧೃತಪವಿತ್ರಕಃ .  
 ಶುದ್ಧದ್ವಾರಾವತೀಮೃತ್ಕೃತ್ತಿಲಕೋ ಮುದ್ರಿಕಾಂಕಿತಃ .. 156..  
 ನತ್ವಾಽಽದೌ ಗಣರಾಜಂ ಚ ತಿಥಿವಾರಾದಿ ಕೀರ್ತಯೇತ್ .  
 ಭೂಮಿಶುದ್ಧಿಂ ಭೂತಶುದ್ಧಿಂ ನ್ಯಾಸೌ ಕೃತ್ವಾ ಯಥಾಕ್ರಮಂ .  
 ಪ್ರೋಕ್ಷಣೇಪಾತ್ರಮೇಕಂ ತು ಜಲಪೂರ್ಣಂ ಪ್ರಕಾರಯೇತ್ .. 156..  
 ದೂರ್ವಾಗಂಧಾಕ್ಷತಪುಷ್ಪೈಸ್ತತ್ಪಾತ್ರಂ ಪರಿಪೂರಯೇತ್ .  
 ಪ್ರೋಕ್ಷಯೇತ್ತೇನ ನೀರೇಣ ಪೂಜಾದ್ರವ್ಯಂ ಸಹಾತ್ಮನಾ .. 157..  
 ಪಾದ್ಯಾರ್ಘ್ಯಾರ್ಚನಾರ್ಥಂ ತು ತ್ರೀಣಿ ಪಾತ್ರಾಣಿ ವಿದ್ಯಸೇತ್ .  
 ಗಣರಾಜಂ ಪೂಜಯಿತ್ವಾ ಸಂಪೂಜ್ಯ ವರುಣಂ ತತಃ .. 158..  
 ಪಾಂಚಜನ್ಯಂ ಪೂಜಯಿತ್ವಾ ಪ್ರೋಕ್ಷಯೇತಜ್ಜಲೈರಪಿ .  
 ಪೂಜಾದ್ರವ್ಯಂ ಪೂರ್ವವಚ್ಚ ಸ್ವಾತ್ಮಾನಂ ಚ ಭುವಂ ತಥಾ .. 159..  
 ಧೇನುಶಂಖಚಕ್ರಪಕ್ಷಿರಾಜಮುದ್ರಾಃ ಪ್ರದರ್ಶಯೇತ್ .  
 ಶೈಲೀ ದಾರುಮಯೀ ಲೌಹೀ ಲೇಪ್ಯಾ ಲೇಖ್ಯಾ ಚ ಸೈಕತೀ .. 160..  
 ಮನೋಮಯೀ ಮಣಿಮಯೀ ಪ್ರತಿಮಾಽಷ್ಟವಿಧಾ ಸ್ಮೃತಾ .  
 ಅಥ ಧ್ಯಾಯೇದ್ರಾಮಚಂದ್ರಂ ಸಸೀತಂ ಪುರತಃ ಸ್ಥಿತಂ .. 161..  
 ದ್ವಿಭುಜಂ ಧೃತತೂಣೇರಂ ಚಾಪಬಾಣಧೃತಾಯುಧಂ .  
 ದಿವ್ಯಾಲಂಕಾರಸಂಯುಕ್ತಂ ಪೀತಕೌಶೇಯವಾಸನಂ .. 162..  
 ಸಲಕ್ಷ್ಮಣಂ ಸಶತ್ರುಘ್ನಂ ಭರತೇನ ಸಮನ್ವಿತಂ .  
 ಹನುಮತ್ಸೇವಿತಪದಂ ಸಿಂಹಾಸನವಿರಾಜಿತಂ .. 163..  
 ಸಿತಛತ್ರಸಮಾಯುಕ್ತಂ ದಿವ್ಯಚಾಮರವೀಜಿತಂ .  
 ವಿಭೀಷಣಸಮಾಯುಕ್ತಂ ಸುಗ್ರೀವಪರಿವಂದಿತಂ .. 164..  
 ಜಾಂಬವತಾ ಸಮಾಯುಕ್ತಮಂಗದೇನ ಪರಿಷ್ಕೃತಂ .  
 ಅಯೋಧ್ಯಾವಾಸಿನಂ ರಾಮಮೇವಂ ಹೃದಿ ವಿಚಿಂತಯೇತ್ .. 165..  
 ಸೀತಾರಾಮ ಸಮಾಗಚ್ಛ ಮದಗ್ರೇ ತ್ವಂ ಸ್ಥಿರೋ ಭವ .  
 ಗೃಹಾಣ ಪೂಜಾಂ ಮದ್ಗತಾಂ ಕೃತಮಾವಾಹನಂ ತವ .. 166..  
 ಹಿರಣ್ಮಯಂ ರತ್ನಯುಕ್ತಂ ನಾನಾಚಿತ್ರವಿಚಿತ್ರಿತಂ .

ಸಿಂಹಾಸನಂ ಸವಸ್ತ್ರಂ ಚ ಹ್ಯಾಸನಾರ್ಥಂ ದದಾಮಿ ತೇ .. 167..  
 ಚಂದನಾಗುರುಸಂಯುಕ್ತೈರ್ಜಲೈಸ್ತೀರ್ಥಸಮುದ್ಭವೈಃ .  
 ಪಾದ್ಯಂ ಗೃಹಾಣ ಶ್ರೀರಾಮ ಮಯಾ ದತ್ತಂ ಪ್ರಸೀದ ಮೇ .. 168..  
 ಪುಷ್ಕರಾದಿಷು ತೀರ್ಥೇಷು ಗಂಗಾದಿಷು ಸರಿತ್ಸು ಚ .  
 ಯತ್ತೋಯಂ ತನ್ನಯಾಽಽನೀತಂ ದತ್ತಮರ್ಘ್ಯಂ ಗೃಹಾಣ ಭೋಃ . 169.  
 ಸುಗಂಧವಾಸಿತಂ ತೋಯಂ ಬಹುತೀರ್ಥಸಮುದ್ಭವಂ .  
 ಆಚಮನಾರ್ಥಮಾನೀತಂ ಗೃಹಾಣ ತ್ವಂ ಸುರೇಶ್ವರ .. 170..  
 ಹರಿದ್ರಾಕುಂಕುಮೈರ್ಯುಕ್ತಂ ಸುಗಂಧದ್ರವ್ಯಮಿಶ್ರಿತಂ .  
 ಸುಗಂಧಸ್ನೇಹಸಮ್ಮಿಶ್ರಮುದ್ವರ್ತನಮಥಾಸ್ತು ತೇ .. 171..  
 ಕಾಮಧೇನೂದ್ಭವಂ ಕ್ಷೀರಂ ನಂದಿನ್ಯಾ ದಧಿ ಸುಂದರಂ .  
 ಕಪಿಲಾಯಾ ಘೃತಂ ಶ್ರೇಷ್ಠಂ ಮಧು ವಿಂಧ್ಯಾದ್ರಿಸಂಭವಂ .. 172..  
 ಸಿತೋಪಲಸಮಾನಾಮ ಸಿತಾಯುಕ್ತಂ ಮನೋಹರಂ .  
 ಪಂಚಾಮೃತಂ ಮಯಾಽಽನೀತಂ ಸ್ನಾನಾರ್ಥಂ ತ್ವಂ ಗೃಹಾಣ ಭೋಃ .. 173..  
 ಗಂಗಾ ಚ ಯಮುನಾ ಚೈವ ಗೋದಾವರೀ ಸರಸ್ವತೀ .  
 ನರ್ಮದಾ ಸಿಂಧು ಕಾವೇರೀ ಸರಯೂ ಗಂಡಕೀ ತಥಾ .. 174..  
 ತಾಮ್ರಪರ್ಣೀ ಭೀಮರಥೀ ಕೃಷ್ಣಾ ವೇಣೀ ಮಹಾನದೀ .  
 ಗೋಮತೀ ಸಾಗರಾಃ ಸಪ್ತ ಪಯೋಷ್ಣೀ ಭವನಾಶಿನೀ .. 175..  
 ಪೂರ್ಣಾ ತಾಪೀ ತುಂಗಭದ್ರಾ ಕ್ಷಿಪ್ರಾ ವೇಗವತೀ ತಥಾ .  
 ಪಿನಾಕೀ ಪ್ರವರಾ ಸಿಂಧುಘೇಣಾ ಸಾರ್ಧತ್ರಯೋ ನದಾಃ . 176..  
 ಘೃತಮಾಲಾ ಕೃತಮಾಲಾ ಮಹೀ ನಿಕ್ಷೇಪಿಕಾ ತಥಾ .  
 ಪಯೋಷ್ಣೀ ಪ್ರೇಮಗಂಗಾ ಚ ಚಿತ್ರಗಂಗಾ ಕರಾನದೀ .. 177..  
 ನೀರಾ ಚರ್ಮಣ್ಣತೀ ವೃದ್ಧಾ ಬಂಜರಾ ಚ ಪುನಃ ಪುನಃ .  
 ಸಿಂಧುಕ್ಷೀರಾ ಚ ವೈಕುಂಠಾಽಲಕನಂದಾ ಚ ವಾರಣಾ .. 178..  
 ಇತ್ಯಾದಿಸರ್ವತೀರ್ಥೇಷು ಯತ್ತೋಯಂ ವರ್ತತೇ ಶುಭಂ .  
 ತನ್ನಯಾಽಽನೀತಮದ್ಯಾತ್ರ ಸ್ನಾನಂ ಕುರು ರಘೂತ್ತಮ .. 179..  
 ಪುನರಾಚಮನಂ ರಮ್ಯಂ ಸರ್ವತೀರ್ಥಸಮುದ್ಭವಂ .  
 ಗೃಹಾಣ ರಘುನಾಥ ತ್ವಂ ದೀಯತೇ ಯನ್ಮಯಾ ತವ .. 180..  
 ಸುವರ್ಣತಂತುಭಿಶ್ಚಿತ್ರಂ ಪೀತಕೌಶೇಯಸಂಭವಂ .  
 ವಸ್ತ್ರಯುಗ್ಮಂ ಪ್ರದಾಸ್ಯಾಮಿ ಗೃಹಾಣ ರಘುನಾಯಕ .. 181..  
 ಶುದ್ಧಂ ಹೇಮಮಯಂ ರಮ್ಯಂ ನವತಂತುಸಮುದ್ಭವಂ .  
 ಬ್ರಹ್ಮಗ್ರಂಥಿಸಮಾಯುಕ್ತಂ ಬ್ರಹ್ಮಸೂತ್ರಂ ಪ್ರಗೃಹ್ಯತಾಂ .. 182..  
 ಮುಕುಟಂ ಕುಂಡಲೇ ರಮ್ಯೇ ಮುದ್ರಿಕಾಃ ಕಂಕಣೇ ತಥಾ .

ನೂಪುರೇ ರಶನಾಮಾಲಾಃ ಕೇಯೂರೇ ರತ್ನಮಂಡಿತೇ .. 183..  
 ಇತ್ಯಾದೀನ್ವರಮಾನ್ ದಿವ್ಯಾನ್ಸ್ವರ್ಣಮಾಣಿಕ್ಯನಿರ್ಮಿತಾನ್ .  
 ತ್ವದರ್ಥಂ ಚ ಮಯಾಽಽನೀತಾನಲಂಕಾರಾನ್ ಗೃಹಾಣ ಭೋಃ .. 184..  
 ಭತ್ತಂ ಸವ್ಯಜನಂ ರಮ್ಯಂ ಚಾಮರದ್ವಯಸಂಯುತಂ .  
 ತ್ವದರ್ಥಂ ಚ ಮಯಾಽಽನೀತಂ ಗೃಹ್ಣೀಷ್ಟ ರಿಪುಸೂದನ .. 185..  
 ಸುಗಂಧಂ ಚಂದನಂ ದಿವ್ಯಂ ಕೃಷ್ಣಾಗುರುವಿಮಿಶ್ರತಂ .  
 ರಕ್ತಚಂದನಸಂಯುಕ್ತಂ ಗೃಹ್ಣೀಷ್ಟ ತ್ವಂ ಮಯಾಽಽರ್ಪಿತಂ .. 186..  
 ಅಕ್ಷತಾಂಶ್ಚ ವರಾನ್ ದಿವ್ಯಾನ್ಮುಕ್ತಾಫಲವಿನಿರ್ಮಿತಾನ್ .  
 ಕಸ್ತೂರ್ಯಾ ಕುಂಕುಮೇನಾಕ್ತಾನ್ ಗೃಹಾಣ ಪರಮೇಶ್ವರ .. 187..  
 ಮಾಲ್ಯಾದೀನಿ ಸುಗಂಧೀನಿ ಮಾಲತ್ಯಾದೀನಿ ವೈ ಪ್ರಭೋ .  
 ಮಯಾಽಽಹೃತಾನಿ ಪೂಜಾರ್ಥಂ ಗೃಹಾಣ ರಘುನಾಯಕ .. 188..  
 ವನಸ್ಪತಿರಸೋದ್ಭೂತಂ ಗಂಧಾಡ್ಯಂ ಗಂಧಮುತ್ತಮಂ .  
 ಆಘ್ರೇಯಂ ಸರ್ವದೇವಾನಾಂ ಧೂಪಂ ಗೃಹ್ಣೀಷ್ಟ್ಯ ರಾಘವ .. 189..  
 ಸಾಜ್ಯಂ ತ್ರಿವರ್ತಿಸಂಯುಕ್ತಂ ವಹ್ನಿನಾ ಯೋಜಿತಂ ಮಯಾ .  
 ದೀಪಂ ಗೃಹಾಣ ಭೋ ರಾಮ ತ್ರೈಲೋಕ್ಯತಿಮಿರಾಪಹಂ .. 190..  
 ಭಕ್ತ್ಯಭಕ್ತೇನ ಸಂಯುಕ್ತಂ ಸಪಾಯಸಘೃತಾನ್ವಿತಂ .  
 ಶರ್ಕರಾಮಧುಸಂಯುಕ್ತಂ ನೈವೇದ್ಯಂ ಪ್ರತಿಗೃಹ್ಯತಾಂ .. 191..  
 ಆಮ್ರಾದೀನಿ ಸುಪಕ್ವಾನಿ ಫಲಾನಿ ವಿವಿಧಾನಿ ಚ .  
 ಸಮರ್ಪಿತಾನಿ ತೇ ರಾಮ ಗೃಹ್ಣೀಷ್ಟ್ಯ ರಘುನಂದನ .. 192..  
 ಪೂಗೀಫಲಸಮಾಯುಕ್ತಂ ನಾಗವಲ್ಲಿದಲೈರ್ಯುತಂ .  
 ಜಾತೀಚತುಷ್ಟಯಯುತಂ ತಾಂಬೂಲಂ ಸ್ವೀಕುರು ಪ್ರಭೋ .. 193..  
 ಹಿರಣ್ಯಂ ಬ್ರಹ್ಮಸಂಭೂತಂ ವಹ್ನಿತೇಜಃಸಮುದ್ಭವಂ .  
 ದೀಯತೇ ದಕ್ಷಿಣಾರ್ಥಂ ತೇ ಗೃಹ್ಣೀಷ್ಟ್ಯ ರಘುನಂದನ .. 194..  
 ಏವಂ ಮಯಾ ಷೋಡಶಕೋಪಚಾರಾಃ  
 ಸವಿಸ್ತರಂ ತೇ ಕಥಿತಾಃ ಶಿಶೋಽತ್ಯ .  
 ಆವಾಹನಾದ್ಯಾಶ್ಚ ಹಿ ದಕ್ಷಿಣಾಂತಾಃ  
 ಶೇಷಾಂ ಚ ಪೂಜಾಂ ಸಕಲಾಂ ಹಿ ವಕ್ಷ್ಯೇ .. 195..  
 ಪಂಚವರ್ತಿಸಮಾಯುಕ್ತಂ ಕಪಿಲಾಽಽಜ್ಯವಿಮಿಶ್ರಿತಂ .  
 ವಹ್ನಿನಾ ಯೋಜಿತಂ ರಮ್ಯಂ ಗೃಹ್ಣೀಷ್ಟ್ಯ ತ್ವಂ ನಿರಾಜನಂ .. 196..  
 ಜಾತೀ ಚಂಪಕಮಂದಾರೌ ಕೇತಕೀ ತುಲಸೀ ತಥಾ .  
 ದಮನೋ ಮುನಿಕುದೇ ಚ ಹ್ಯನಂತಂ ತ್ವಿತಿ ವೈ ನವ .. 197..

ಏಭಿರ್ನವವಿದ್ಯೈಃ ಪುಷ್ಪೈರ್ಮಂತ್ರಪುಷ್ಪಾಣಿ ರಾಘವ .  
 ಮಯಾಽರ್ಪಿತಾನಿ ಗೃಹ್ಣೀಷ್ಟ ಪ್ರಸೀದ ಪರಮೇಶ್ವರ .. 198..  
 ಯಾನಿ ಕಾನಿ ಚ ಪಾಪಾನಿ ಜನ್ಮಾಂತರಕೃತಾನಿ ಚ .  
 ತಾನಿ ಸರ್ವಾಣಿ ನಶ್ಯಂತು ಪ್ರದಕ್ಷಿಣಂ ಪದೇ ಪದೇ .. 199..  
 ಉರಸಾ ಶಿರಸಾ ದೃಷ್ಟ್ಯಾ ಮನಸಾ ವಚಸಾ ತಥಾ .  
 ಪದ್ಭ್ಯಾಂ ಕರಾಭ್ಯಾಂ ಜಾನುಭ್ಯಾಂ ಸಾಷ್ಟಾಂಗಂಚ ನಮೋಽಸ್ತುತೇ .. 200..  
 ಆವಾಹನಂ ನ ಜಾನಾಮಿ ನ ಜಾನಾಮಿ ವಿಸರ್ಜನಂ .  
 ಪೂಜಾಂ ಚೈವ ನ ಜಾನಾಮಿ ಕ್ಷಮ್ಯತಾಂ ಪರಮೇಶ್ವರ .. 101.  
 ಮಂತ್ರಹೀನಂ ಕ್ರಿಯಾಹೀನಂ ಭಕ್ತಿಹೀನಂ ರಘೂತ್ತಮ .  
 ಯತ್ಪೂಜಿತಂ ಮಯಾ ದೇವ ಪರಿಪೂರ್ಣಂ ತದಸ್ತು ಮೇ .. 202..  
 ಏವಂ ಶ್ರೀರಾಮಚಂದ್ರಸ್ಯ ಭಕ್ತ್ಯಾ ಕಾರ್ಯಂ ಪ್ರಪೂಜನಂ .  
 ನಿರಂತರಂ ತಥಾ ಕಾರ್ಯಂ ನವಮ್ಯಾಂ ಚ ವಿಶೇಷತಃ .. 203..  
 ವಿಷ್ಣುದಾಸ ಉವಾಚ .  
 ಗುರೋ ನವವಿದ್ಯೈಃ ಪುಷ್ಪೈಸ್ತಯಾ ಪುಷ್ಪಾಂಜಲಿಃ ಕಥಂ .  
 ನಿವೇದಿತೋಽತ್ರ ರಾಮಸ್ಯ ಪೂಜನೇ ತದ್ವದಸ್ವ ಮಾಂ .. 204..  
 ತ್ವತ್ತೋ ನಾನಾವಿಧಾಃ ಪೂಜಾಃ ಸುರಾಣಾಂ ಚ ಮಯಾ ಶ್ರುತಾಃ .  
 ಪೂರ್ವಂ ತಾಸು ಶ್ರುತೋ ನೈವ ನವಪುಷ್ಪಾಂಜಲಿಃ ಕದಾ .. 205..  
 ಶ್ರೀರಾಮದಾಸ ಉವಾಚ .  
 ಸಮ್ಯಕ್ಪುಷ್ಪಂ ತ್ವಯಾ ಶಿಷ್ಯ ಸಾವಧಾನಮನಾಃ ಶೃಣು .  
 ಆಸೀತ್ಪುರಾ ದ್ವಿಜವರಃ ಕಾವೇರ್ಯಾ ಉತ್ತರೇ ತಟೇ .. 206..  
 ರಾಮನಾಥಪುರೇ ಕಶ್ಚಿತ್ಸುಂದರಾಖ್ಯೋಽತಿಭಕ್ತಿಮಾನ್ .  
 ತಸ್ಯಾಸನ್ನವ ಪುತ್ರಾಶ್ಚ ರಾಮಚಿಂತನತಪತ್ಪರಾಃ .. 207..  
 ಚಂದ್ರೋಽತಿಚಂದ್ರಶ್ಚಂದ್ರಾಭಶ್ಚಂದ್ರಾಸ್ಯಶ್ಚಂದ್ರಶೇಖರಃ .  
 ಚಂದ್ರಾಂಶುರ್ಜಿತಚಂದ್ರಶ್ಚ ಚಂದ್ರಚೂಡೋಽಷ್ಟಮಃ ಸ್ಮೃತಃ .. 208..  
 ರಾಮಚಂದ್ರಶ್ಚೇತಿ ನವ ಗ್ರಹಾ ಭಾಶ್ಚ ನವ ಸ್ಮೃತಾಃ .  
 ಏಕದಾ ತೇ ತ್ವಯೋಧ್ಯಾಯಾಂ ರಾಮಂ ಭಕ್ತಕೃಪಾಕರಂ .. 209..  
 ಪ್ರಪ್ಪುಂ ಯಯುಶ್ಚೈತ್ರಮಾಸೇ ತಸ್ಥುಸ್ತೇ ಸರಯೂತಟೇ .  
 ತಾವತ್ತತ್ರ ಸಮಾಯಾತಾ ನಾನಾದೇಶಾಂತರಸ್ಥಿತಾಃ .. 210..  
 ಜನೌಘಾನಾಂ ಕೋಟಯಶ್ಚ ನಾನಾವಾಹನಸಂಸ್ಥಿತಾಃ .  
 ಸರಯ್ವಾಂ ರಾಮತೀರ್ಥೇ ಹಿ ಚೈತ್ರಸ್ನಾನಮಥಾದರಾತ್ .. 211..  
 ತೇಷಾಂ ಸಮಾಗತಾನಾಂ ಹಿ ಸಮ್ಮರ್ದಸ್ತತ್ರ ವೈ ಹ್ಯಭೂತ್ .

ಸಮ್ಮದಾರ್ಡ್ರಾಮಚಂದ್ರಸ್ಯ ತೇಷಾಂ ನಾಭೂಚ್ಚ ದರ್ಶನಂ .. 212..  
 ತದಾ ತೇ ಮಂತ್ರಯಾಮಾಸುರ್ನವ ವಿಪ್ರಾಃ ಪರಸ್ಪರಂ .  
 ಕಥಂ ಶ್ರೀರಾಘವಸ್ಯಾತ್ರ ಸಮ್ಮದೇ ದರ್ಶನಂ ಭವೇತ್ .. 213..  
 ಚೇಜ್ಜಾತಂ ತ್ವತಿಯತ್ನೇನ ತರ್ಹಿ ತತ್ಕಿಂ ನ ದರ್ಶನಂ .  
 ಯಾವತ್ಸ್ವಸ್ಥೇನ ಮನಸಾ ರಾಘವೋ ನ ನಿರೀಕ್ಷಿತಃ .. 214..  
 ತಾವತ್ತದ್ದರ್ಶನಂ ನೈವ ತುಷ್ಟಿಂ ನೋ ಜನಯಿಷ್ಯತಿ .  
 ತದಾ ಚಂದ್ರೋಽಬ್ರವೀಜ್ಜೈಷ್ಠಸ್ತ್ವತ್ಪ್ರೇವ ರಾಮದರ್ಶನಂ .. 215..  
 ವಯಂ ತೀವ್ರೇಣ ತಪಸಾ ಪ್ರಾಪ್ನುಯಾಮಸ್ತಪ್ಯತಾಂ ತಪಃ .  
 ತಚ್ಚಂದ್ರವಚನಂ ಶ್ರುತ್ವಾ ಪುನಃ ಪ್ರೋಚುರ್ದ್ವಿಜೋತ್ತಮಾಃ .. 216..  
 ಏಕಕಾಲೇ ತು ಸರ್ವೇಷಾಂ ತಪತಾಮಂತರೇಣ ಹಿ .  
 ಕಸ್ಯಾದೌ ರಾಮಚಂದ್ರಶ್ಚ ದಾಸ್ಯತ್ಯತ್ರ ಪ್ರದರ್ಶನಂ .. 217..  
 ಕಸ್ಯ ದಾಸ್ಯತಿ ಪಶ್ಚಾಚ್ಚ ವಿದಿತಂ ತದ್ಭವಿಷ್ಯತಿ .  
 ಕಸ್ಯಾಸ್ಮಾಸು ದೃಢಾ ಭಕ್ತಿರ್ವಿದಿತಾ ಸಾ ಭವಿಷ್ಯತಿ .. 218..  
 ಏವಂ ಪರಸ್ಪರಂ ಚೋಕ್ತ್ವಾ ತೇ ಸರ್ವೇ ದ್ವಿಜಸೂನವಃ .  
 ತ್ಯಕ್ತಾಹಾರಾ ವಾಯುಭಕ್ಷಾಶ್ಚೈಕಾಂತೇ ತತ್ಪರೇಣ ಹಿ .. 219..  
 ಗತ್ವಾತಿದೂರಂ ಸಮ್ಮದಾರ್ಡ್ರೇಪುಃ ಸರ್ವೇ ತಪೋ ಮಹತ್ .  
 ತತ್ಸರ್ವಂ ರಾಘವೋ ಜ್ಞಾತ್ವಾ ಸರ್ವಸಾಕ್ಷೀ ಜಗತ್ಪ್ರಭುಃ .. 220..  
 ತೇಷಾಂ ಸ್ವದರ್ಶನಂ ದಾತುಂ ನವಮೇ ದಿವಸೇ ಮುದಾ .  
 ಮಂತ್ರಾಯಾಮಾಸ ಶ್ರೀರಾಮಃ ಕ್ಷಣಂ ಚಿತ್ತೇ ಸಮಾಸ್ಥಿತಃ .. 221..  
 ಏಕಕಾಲೇ ತು ಸರ್ವೇಷಾಂ ಯದಿ ದಾಸ್ಯಾಮಿ ದರ್ಶನಂ .  
 ತರ್ಹೈವ ತುಷ್ಟಿಃ ಸರ್ವೇಷಾಂ ಭವಿಷ್ಯತಿ ನ ಚೇನ್ನ ಹಿ .. 222..  
 ಅತೋಽದ್ಯಾಹಂ ಕರಿಷ್ಯಾಮಿ ನವ ರೂಪಾಣಿ ನಿಶ್ಚಯಾತ್ .  
 ಏವಂ ಸಮ್ಮಂತ್ರೈಶ್ಚ ಶ್ರೀರಾಮೋ ಲಕ್ಷ್ಮಣಂ ಪ್ರಾಹ ಸಾದರಂ .. 223..  
 ಶಿಬಿಕಾಮಾನಯಸ್ವಾದ್ಯ ಬಹಿರ್ಗಚ್ಛಾಮ್ಯಹಂ ಮುದಾ .  
 ತಥೇತಿ ರಾಮವಾಕ್ಯೇನ ಶಿಬಿಕಾಂ ಲಕ್ಷ್ಮಣಸ್ತಥಾ .. 124..  
 ಆನಯಾಮಾಸ ದುತೈಃ ಸ ರಾಘವಾಯ ನ್ಯವೇದಯತ್ .  
 ತದಾ ಸಿಂಹಾಸನಾದ್ರಾಮಶ್ಲೋತ್ತೀರ್ಯ ಶಿಬಿಕಾಸ್ಥಿತಃ .. 225..  
 ಬಂಧುಭಿಮಂತ್ರಿವರ್ಯೈಶ್ಚ ಸುಹೃನ್ನಿತ್ರಾದಿಭಿಯುತಃ .  
 ಬಹಿಃ ಶನೈರಯೋಧ್ಯಾಯಾ ಯಯೌ ರಾಮೋ ಮುದಾನ್ವಿತಃ .. 226..  
 ತತಸ್ತಂ ಜನಸಮ್ಮದಂ ಸಮತಿಕ್ರಮ್ಯ ರಾಘವಃ .  
 ಚಕಾರ ನವ ರೂಪಾಣಿ ಹ್ಯಾತ್ಮನಃ ಪರಮೇಶ್ವರಃ .. 227..

ಶಿಬಿಕಾಃ ಸುಹೃದೋ ಭ್ರಾತೃಂದೂತಾನ್ಮಿತ್ರಾನ್ಸವಾಹನಾನ್ .  
 ಚಕಾರ ನವಧಾ ರಾಮಸ್ತದಾ ಸ ಕ್ಷಣಮಾತ್ರತಃ .. 228..  
 ನಿರೀಕ್ಷಿತುಂ ಸಮಾಯಾತಾ ನಾತ್ಮಾನಂ ತಾನ್ ಜನಾನಪಿ .  
 ಚಕಾರ ನವಧಾ ರಾಮಸ್ತದದ್ಭುತಮಿವಾಭವತ್ .. 229..  
 ತತಸ್ಪ್ರೆಸ್ಪ್ರಜಢೈಮಿತ್ಯೈರ್ದೂರ್ತೈರ್ಬಂಧುಜನೈಃ ಸಹ .  
 ನವಾನಾಂ ಭೂಸುರಾಣಾಂ ಹಿ ಯಯಾವಗ್ರೇ ರಘೂತ್ತಮಃ .. 230..  
 ತತಸ್ತೇ ಭೂಸುರಾಃ ಸರ್ವೇ ತದೈಕಸಮಯೇ ಪ್ರಭುಂ .  
 ಆತ್ಮನಃ ಪುರತೋ ರಾಮಂ ದದೃಶುಸ್ತಂ ಪೃಥಕ್ ಪೃಥಕ್ .. 231..  
 ತತ್ತುಷ್ಟಮನಸಃ ಸರ್ವೇ ಪ್ರಣೇಮೂ ರಘುನಂದನಂ .  
 ಶಿಬಿಕಾಭ್ಯಸ್ತತೋ ರಾಮಸ್ತ್ವ ವರುಹ್ಯ ಪೃಥಕ್ ಪೃಥಕ್ .. 232..  
 ನವರೂಪಧರಾಃ ಸರ್ವಾನ್ವಿಪ್ರಾನಾಲಿಂಗ್ಯ ಸಾದರಂ .  
 ಊಚುರ್ಮಧುರಯಾ ವಾಚಾ ಪ್ರಸನ್ನಮುಖಪಂಕಜಾಃ .. 233..  
 ಭೋ ವಿಪ್ರಾಃ ಶ್ರಮಿತಾ ಯೂಯಂ ಯುಷ್ಮಾಕಂ ಕೃತನಿಶ್ಚಯಂ .  
 ಬುದ್ಧ್ವಾ ವಯಂ ಪೃಥಗ್ರೂಪೈರ್ಜಾತಾಃ ಸ್ಮೋ ನವಧಾಽದ್ಯ ಹಿ .. 234..  
 ಏಕಕಾಲೇಽತ್ರ ತಪತಾಂ ಸರ್ವೇಷಾಂ ದರ್ಶನಂ ನಿಜಂ .  
 ಕಸ್ಯ ದೇಯಂ ತು ಪೂರ್ವಂ ಹಿ ಪಶ್ಚಾತ್ಕಸ್ಯ ಪ್ರದೀಯತಾಂ .. 235..  
 ಇತಿ ಸಮ್ಯಂತ್ಯ ಹೃದಯೇ ತ್ವದೈಕಸಮಯೇನ ಹಿ .  
 ಯುಷ್ಮಾಕಂ ದರ್ಶನಂ ದತ್ತಂ ವರಯದ್ಧಂ ವರಾನಿತಃ .. 236..  
 ರಾಮಾಣಾಂ ವಚನಂ ಶ್ರುತ್ವಾ ತೇ ಪ್ರೋಚುರ್ಭೂಸುರೋತ್ತಮಾಃ .  
 ಯೇನಾಸ್ಮಾಕಂ ಭವೇತ್ಕೀರ್ತಿಃ ಸ ವರೋ ದೀಯತಾಂ ತು ನಃ .. 237..  
 ತತ್ತೇಷಾಂ ವಚನಂ ಶ್ರುತ್ವಾ ರಾಮಾಃ ಪ್ರೋಚುರ್ದ್ವಿಜಾನ್ಪುನಃ .  
 ಯುಷ್ಮಾಕಂ ದರ್ಶನಾರ್ಥಂ ಹಿ ನವರೂಪಧರಾ ವಯಂ .. 238..  
 ಅದ್ಯ ಜಾತಾ ಯತಸ್ತಸ್ಮಾದ್ಯುಷ್ಮಾಕಂ ನಾಮಭಿಃ ಸದಾ .  
 ನವ ರಾಮಾಃ ಪರಾಂ ಖ್ಯಾತಿಂ ಗಮಿಷ್ಯಂತ್ಯವನೀತಲೇ .. 239..  
 ಅಸ್ಮಾಕಂ ನವ ಯತ್ಕಿಚಿತ್ತತ್ಪ್ರಿಯಂ ಹಿ ಭವಿಷ್ಯತಿ .  
 ತೇ ತೇಷಾಂ ತು ರಾಮಾಣಾಂ ವಾಕ್ಯಂ ಶ್ರುತ್ವಾ ದ್ವಿಜೋತ್ತಮಾಃ .. 240..  
 ಸಂತುಷ್ಟಾಸ್ತೇ ನತಾ ನೇಮುಃ ಸ್ವಂ ಸ್ವಂ ರಾಮಂ ಮುಹುರ್ಮುಹುಃ .  
 ತದಾ ಸರ್ವೇ ಜನಾ ರಾಮಾನ್ ಲಕ್ಷ್ಮಣಾನ್ ಭರತಾದಿಕಾನ್ .. 241..  
 ಆತ್ಮಾನಂ ನವಧಾ ಜಾತಾಂದೃಷ್ಟ್ವಾ ವಿಸ್ಮಯಮಾಗತಾಃ .  
 ತತೋ ರಾಮಾಃ ಶಿಬಿಕಾಸು ಸ್ಥಿತ್ವಾ ಪೃಷ್ಟ್ವಾ ದ್ವಿಜೋತ್ತಮಾನ್ .. 242..  
 ಪರಾವೃತ್ಯ ಯಯುಃ ಸರ್ವೇ ಮಾರ್ಗೇ ತ್ವೇಕೋಽಭವತ್ಪುನಃ .

ಸರ್ವೇ ಜಾತಾಸ್ತ್ವೇಕರೂಪಾಸ್ತಥಾ ತೇ ವಿಸ್ಮಯಂ ಯಯುಃ .. 243..

ತತೋ ರಾಮೋ ಬಂಧುಭಿಶ್ಚ ಪೂರ್ವವನ್ನಗರೀಂ ಯಯೌ .

ಗತ್ವಾ ಗೇಹೇ ತು ಸೀತಾಯೈ ಸರ್ವಂ ವೃತ್ತಂ ನ್ಯವೇದಯತ್ .. 244..

ಅತಸ್ತೇ ನವ ವಿಪ್ರಾಣಾಂ ನಾಮಭಿರ್ಜಗತೀತಲೇ .

ಖ್ಯಾತಿಂ ರಾಮಾ ಯಯುಸ್ತತ್ರ ನವ ಯದ್ಯಚ್ಚ ತತ್ಪ್ರಿಯಂ .. 245..

ಯಥಾರ್ಕಾ ದ್ವಾದಶ ಪೋಕ್ತಾ ಏಕವಿಂಶದ್ಗಣಾಧಿಪಾಃ .

ರುದ್ರಾ ಏಕಾದಶ ಪೋಕ್ತಾ ಯಥಾಷ್ಟ ಭೈರವಾಃ ಸ್ಮೃತಾಃ .. 246..

ನವ ದುರ್ಗಾ ಯಥಾ ತ್ವತ್ರ ತಥಾ ರಾಮಾ ನವ ಸ್ಮೃತಾಃ .

ಪ್ರಿಯಂ ದ್ವಾದಶ ಸೂರ್ಯಾಯ ಏಕಾದಶ ಶಿವಪ್ರಿಯಂ .. 247..

ಏಕವಿಂಶತ್ಪ್ರಿಯಂ ಯದ್ವದ್ಗಣೇಶಾಯ ಮಹಾತ್ಮನೇ .

ಪ್ರಿಯಮಷ್ಟ ಭೈರವಾಯ ದುರ್ಗಾಯೈ ತು ನವ ಪ್ರಿಯಂ .. 248..

ಯಥಾ ಯಥಾಽತ್ರ ರಾಮಾಯ ನವ ಶಿಷ್ಯ ಪ್ರಿಯಂ ಸದಾ .

ತಸ್ಮಾನ್ನವವಿದ್ಯೈಃ ಪುಷ್ಟೈರಂಜಲಿಸ್ತತ್ಪ್ರಿಯೋ ಮತಃ .. 249..

ಇತಿ ಶ್ರೀಮದಾನಂದರಾಮಾಯಣೇ ಮನೋಹರಕಾಂಡೇ ತೃತೀಯಸರ್ಗಾಂತರ್ಗತಂ


ಶ್ರೀರಾಮಬಹಿಃಪೂಜಾವಿಧಿವಿಧಾನವಿಸ್ತಾರಂ ಸಮಾಪ್ತಂ ..

Encoded and proofread by PSA Easwaran

---

——  
*Shrirama Manasi and Bahih Puja Vidhi Vidhanam*

pdf was typeset on January 30, 2021

——  
Please send corrections to [sanskrit@cheerful.com](mailto:sanskrit@cheerful.com)

